


Kummentarju (5)

Il-Volontarjat u Madre Margerita



kitba ta' DUN GUŻEPP GAUCI

Din is-sena giet dikjarata s-Sena Ewropea tal-Volontarjat. F'dinja fejn il-qliegħ tal-flus u l-interessi personali jmexxu kollox, il-ħidma volontarja, realta` li tispikka bħal dawl fid-dlam, hi xi ħaga ta' min ifaħħarha u jinkuraġġiha. Il-Volontarjat hu mmexxi mill-prinċipju bibliku li *"hu aħjar tagħti milli tirċievi"*, u fuq kollox, li dak li tagħti jingħata bl-imħabba, bi spirtu ta' qadi mogħti b'xejn, imma li jimlielek qalbek b'ferħ veru u b'sodisfazzjon ġenwin mill-aqwa.

F'Malta u Għawdex għandna ħafna eżempji ta' volontarjat mill-aqwa, persuni li mhux biss iddedikaw ħajjithom biex jagħmlu ħidmiet volontarji mill-aqwa għall-ġid ta' l-oħrajn, imma wkoll li waqqfu istituzzjonijiet ta' volontarjat li għadhom jaħdmu sal-lum u dan, mhux biss f'pajjiżna, imma wkoll f'diversi naħat tad-dinja ta' llum.

F'din il-kitba tiegħi nixtieq nitkellem minn waħda mill-pijunieri tal-volontarjat f'pajjiżna, f'Għawdex, il-Qaddejja ta' Alla, Madre Margerita De Brincat, li nhar is-Sibt, 22 ta' Jannar 2011 fakkarna d-59 Anniversarju tal-Mewt tagħha li grāt fil-*"Casa Madre"* tal-Kongregazzjoni tagħha, fi Triq Palma, fil-Belt Victoria. Ta' min ifakkar li l-ħidma għall-Beatifikazzjoni ta' din l-Għawdxija qed titkompla mill-Kongregazzjoni tal-Qaddisin, f'Ruma u nittamaw u nitolbu li ma jdumx ma jkollha riżultat pożittiv.

Madre Margerita, mhux biss hi waħda mill-pijunieri tal-Volontarjat f'Għawdex, imma wkoll fit-tagħlim tagħha li, prinċipalment, insibuh fl-Ittri tagħha, hallitilna tagħlim sempliċi, imma ta' siwi kbir, dwar x'għandhom ikunu l-linji ewlenin li jagħmlu mill-ħidmiet tagħna volontarjat ta' siwi mill-aqwa.

Madre Margerita, li ħadet il-ħidma tal-Kongregazzjoni li llum hi msejja tas-Sorijiet Franġiskani tal-Qalb ta' Ġesu', minn idejn Dun Gużep Diacono li waqqafha fl-1880 u fl-1888 kien se jxoljiha, għarfet il-ħtieġa li taħdem mal-fqar biex tgħin hom mhux biss spiritwalment imma wkoll soċjalment, u fuq kollox, biex twassalhom halli *"jħobbu l-Imħabba li mhix maħbuba u jagħmluha magħrufa minn kulħadd u kullimkien"*. Kienet hi li sa mill-ewwel snin bdiet ixxerred il-ħidma tal-Kongregazzjoni tagħha f'diversi partijiet ta' Malta u Għawdex u fl-1907 wasslitha fil-gżira Griega ta' Corfu' biex tagħti servizz mimli mħabba lill-komunità kbira ta' Maltin li kienu jgħixu hemm. Minn dakinhar il-volontarjat imwettaq mill-ulied spiritwali ta' Madre Margerita wasal fl-Afrika, fil-Brażil, fil-Pakistan, fl-Awstralja, f'İzrael, fil-Filippini

u naturalment f'diversi naħat ta' l-Italja u ta' l-Ewropa. Għal xi żmien twettaq ukoll f'Parigi (Franza) u f'San Francisco (Amerika).

Imma kif diġà għidt, Madre Margerita mhux biss hi l-Fundatriċi ta' diversi ħidmiet ta' volontarjat, imma wkoll hi għalliema mill-aqwa ta' kif isir il-veru volontarjat.

Ix-xewqa tagħha mfissra ta' spiss fil-kitbiet tagħha, kienet *"Ġesu' joffriena għelieqi x'naħdmu u x'nieħdu ħsieb. Iva, nagħmlu kull ma nistgħu biex inkunu ġenerużi ħalli nikkorrispondu mas-sejħat kollha mħabba tiegħu"*. Min-naħa l-oħra l-istedina tagħha *"nagħmlu kollox għall-imħabba, bl-imħabba u fl-imħabba"* tiġbor fiha s-sustanza tal-volontarjat veru. Mhux darba u tnejn insibuha titlob mis-sorijiet tagħha *"fitte li tkun il-qaddejja ta' kulħadd"*, u dan, naturalment, fuq l-eżempju ta' Ġesu' stess li *"għie mhux biex ikun moqdi, imma biex jaqdi u jagħti ħajtu għall-kotra"*. F'waħda mill-ittri tagħha, f'issret lis-Sorijiet tagħha xi opri ta' volontarjat li xtaqet li tara jitwettqu minnhom: *"... aktar żjajjar lill-morda, tabbandunawx iż-żjajjar lill-familji, u heġġu hom għall-ġid spiritwali, eċċ. Intom u tagħmlu dan tkunu qed tkomplu dmirkom bħala veri missjunarji"*. Il-volontarjat maċ-ċkejknin kien ħafna għall-qalb ta' Madre Margerita u riedet: *"Aghmlu kull ma tistgħu biex tixhtu ż-żerriegħa tajba f'dawn il-qlub teneri u maż-żmien tkunu tistgħu taħdsu l-frott mixtieq"*. Fuq kollox kienet tinkuraġġixxi lis-sorijiet fil-ħidma volontarja tagħhom: *"Qaddsu l-ħidmiet tagħkom, offruhom spiss għall-akbar gloriya ta' Alla u għall-ġid ta' l-erwieħ li swew ħafna lit-twajjeb Ġesu'"*.

Hemm ħafna aktar xi ngħidu dwar l-ispiritu ġenwin ta' volontarjat li kellha Madre Margerita u li bih imliet lill-Kongregazzjoni tagħha. Imma naħseb li l-ftit li hemm f'din il-kitba qasira jista' jgħin biex nifhmu aħjar x'inhu l-veru volontarjat u xi jfisser tagħmel kollox bl-imħabba fuq l-eżempju ta' Dak, Ġesu' Kristu, li bl-imħabba tiegħu għalina, salvana. Nittama li dan il-ftit kontribut mogħti qrib id-59 sena mill-mewt tal-Fundatriċi msemija, ikun ta' ġid biex din is-Sena Ewropea tal-Volontarjat iġġedded b'aktar qawwa dan l-ispiritu f'aktar Għawdxin u Maltin ta' zminijietna.

